

Restawr tal-Arlogg tal-Knisja Parrokkjali

mis-Sur Stephen Zammit

Restawratur tal-Arlogg antiki, intervistat minn Ninu Bezzina

Is-Sur Stephen Zammit, barra li huwa vjolinist mal-orkestra nazzjonali, isib hin ukoll biex jahdem fuq “passatemp” ghal qalbu hafna, dak li jirrestawra l-arlogg fil-knejjes u f’postijiet ohra. Fost il-hafna arlogg li ghaddew minn taht l-idejn abbli tieghu hemm dak tal-parrocča taghna li bhalissa qed jerga’ jigi mpoġġi f’postu fil-kampnar. Ghalhekk qed niehu din l-okkażjoni biex waqt li qed isir dan ix-xoghol niehu ftit taghrif dwar ir-restawr li qed isir. Nista’ nghid li issa sirt habib sew ma’ Steve, bejn ghax icempilli biex niftahlu l-post u bejn ghax ġieli wkoll nitla’ hdej narah jahdem.

M: Mill-esperjenza vasta tieghek dwar dawn l-arlogg, tista’ taghtina xi ndikazzjoni meta seta’ sar dan l-arlogg?


T: Minn kif inhu l-istil tal-magna wiehed jista’ jghid li dan l-arlogg huwa tas-seklu tmintax u huwa wkoll wiehed mill-eqdem arlogg li ghandna f’Malta.

M: Minn fejn tista’ taghraf li dan l-arlogg huwa daqstant antik?

T: Il-fatt li dan l-arlogg ghandu minutiera wahda diġa jurik li dan huwa iktar antik minn dawk b’żewġ minutieri, li kienu ġew invintati wara. Hawn wiehed jista’ jghid li billi l-post fejn hawn l-arlogg huwa żghir hafna, huwa ċar li l-arlogg tal-Knisja tal-Qrendi ġie mibni apposta id-daqs li hu, biex ikun jista joqghod fil-post fejn qiegħed. Wiehed jista’ jżid ukoll illi meta nbena l-kampnar, jidher li ġie mahsub biex ikun hemm hofra (bhal bir) l-gholi tal-kampnar kollu f’nofs il-garigor biex ikunu jistgħu jinżlu fih il mażżri tal-arlogg.

M: Tista’ tiddekrivi ftit il-mod kif inhu mibni dan l-arlogg?

T: Bhal kull arlogg li nsibu ta’ dan iż-żmien, dan ghandu qafas tal-hadid, li miegħu jaqbad hadid wieqaf li jżomm ir-roti tal-arlogg f’posthom. Dawn







it-tipi t’arlogg huma maghrufa bhala ‘Birdcage’ minhabba li jixbhu lil gaġġa t’ghasfur. Dawn huma nieqsa minn protezzjoni ghat-trab minhabba li huma kbar u robusti. B’hekk l-uniku lqugh kien ikun fl-ambjent, jġifieri fil-kamra fejn kien ikun imqiegħed l-arlogg.

M: U xi tgħid dwar il-magna tiegħu?

T: Meta wiehed jara l-magna tal-arlogg, din tidher bhala haġa wahda, imma fil-fatt hija maqsuma fi tliet sezzjonijiet: Il-parti tan-nofs, li thaddem il-minutiera li naraw fuq barra tal-kampnar, u l-partijiet tal-ġnub li jieħdu hsieb id-daqq. Naha minnhom tikkontrolla l-kwarti u n-naha l-ohra tiehu hsieb is-sigħat. Ir-roti huma kollha tal-hadid, minbarra is-snien tar-rota tal-iskappament li huma tal-bronż. Dawn kienu jkunu magħmulin apposta biex iservu aktar. Ma ninsewx li dan l-arlogg ghandu madwar 250 sena u meta, f’dak iż-żmien l-arlogg kien imur hames minuti ’l hawn u ’l hinn ma tantx kien jimporta, iżda illum differenti. Ghalhekk bhalissa diġa qed isiru provi biex nara kif se jahdem l-arlogg u nġibu jahdem kemm jista’ jkun eżatt.

M: Il-mod kif jindika l-hin kien permezz tal-kwarti u sigħat, tista’ telabora ftit dwar dan?



T: Dan l-arloġ huwa magħmul biex idoqq kull kwarta, iżda s-sighat ma jdoqqhomx kollha minn wiehed sa tnax. Huwa jirrepeti mis-sebgha sa nofs il-lejl, l-istess bhal meta jdoqq mis-siegha sas-sitta. Dan kien magħmul apposta biex ma jahlix hafna habel peress li kien iservi ġurnata biss. Fil-fatt fl-antik, kien ikun parti mix-xogħol tas-sagrigan li jaghti l-habel lill-arloġ. Parti interessanti li għandu dan l-arloġ hi li fis-sitta neqsin kwart ta' filghodu u ta' filghaxija, dan idoqq sbatax-il tokk fuq tas-sighat. Fl-antik din kienet ta' għajnuna lis-sagrigan għax jiffranka li jdoqq għall-quddiesa, kemm filghodu kif ukoll filghaxija għar-raġuni li l-arloġ kien idoqq it-tokki għall-quddies wahdu.

M: Kif tiddekrivi l-hsara li kellu?

T: Il-hsarat li kien hemm u r-restawr li sar fuq dan l-arloġ huma kbar hafna. Biżżejjed insemmi r-roti li kellhom jizzarmaw kollha biex jissewwew u jergħu jigu fl-istat originali tagħhom. Ridt naghmel attenzjoni kbira biex dawn jigu msewwijin bl-istess mod originali kif kien inbena, jiġifieri li ma jintużax 'welding' iżda kollox bl-irbattituri. Ried isir ukoll it-tindif sew ta' kull biċċa mis-sadid li kien trabba maż-żmien.

Parti oħra tat-tiswija li għamilt kienet fil-fatt tikkonsisti fit-tibdil tas-sniien tal-iskappament u dawn ukoll kellhom isiru ġodda, għax minhabba xi tiswijiet għaġġiela li saru hafna żmien ilu, dawn is-sniien ma baqgħux bid-distanzi eżatti bejniethom kif suppost ikunu.

B'hekk, permezz tar-restawr li sar, issa jkun qiegħed jahdem ahjar u jkollu l-hin miżmum ahjar milli kien qed imur sakemm hadem l-ahhar. Barra minn dan, ix-xogħol estenda wkoll 'il fuq sa hdejn l-imrieta li jahbtu fuq il-qniepen li spicċaw bis-sadid kif ukoll il-hsara fis-seratizzi li kienu jzommu dawn l-imrieta. Issa minflok is-seratizzi twaħhlu travi tal-hadid galvanizzat u l-biċċa l-kbira tal-ghamla tal-imrieta se tkun tal- 'stainless steel' biex kemm jista jkun jirreżistu l-elementi.

M: Nixtieq tagħtina xi taġrif dwar kif ser ikun jahdem l-arloġ hekk kif jiġi armat kollu f'postu?

T: Għalkemm dan l-arloġ mhux xi wiehed ta' daqs kbir hafna, xorta wahda jirrikjedi hsieb biex kemm jista jkun isirlu restawr tajjeb minghajr ma titnehhielu xejn mill-originalità tiegħu. Fi żminijiet oħra u bhalma kien isir f'parroċċi oħra, is-sagrigan

jew xi haddiehor, kien ikollu jitla' fil-kampnar kuljum biex jaghti l-habel l-arloġ billi jtella' tlett mazzri ta' daqsijiet differenti permezz ta' mradd. Dan kollu ser jibqa' kif kien qabel, jiġifieri, wiehed jista' juża l-imradd bhal qabel. Imma lllum, b'invvenzjoni tiegħi u bit-teknoloġija li hawn, sibt mezz kif l-arloġ jista' wkoll jiehu l-habel wahdu f'ċertu hinijiet differenti biex wiehed ma joqgħodx jiehu l-inkarigu li jitla' fil-kampnar.

M: Mistoqsija li qed tiġi f'moħhi issa hija: Billi l-arloġ issa ser ikun qed jiehu l-habel wahdu permezz tal-elettriku, jekk ikun hemm qtugh fis-sistema tal-elettriku l-arloġ ser jieqaf?

T: Le, xejn minn dan. F'każ li jinqata' d-dawl l-arloġ ser ikollu habel biżżejjed biex ikompli jahdem billi s-sistema ser iġġagħlu jiehu l-habel kull tant hin matul il-ġurnata u għalhekk ma jstax jieqaf.

M: Din is-sistema tiegħek użajtha fi knejjes oħra?

T: Iva. Minn xi tnax-il sena 'l hawn, minbarra restawr u tiswijiet li għamilt fuq arloġgi tal-knejjes din is-sistema diġà qiegħda taħdem b'suċċess: biex nagħti eżempju l-istess sistema saret fil-knejjes tat-Trinità fil-Marsa, ta' Stella Maris f'ta' Sliema, tas-Sacro Cuor f'ta' Sliema, f'San Gaetano Il-Hamrun, f'ta' San Ġorġ Hal Qormi, f'Hal Ghaxaq, f'San Pawl Rabat, f'Sant'Elena ta' Birkirkara, f'Marsaxlokk u anke fil-Konkatedral ta' San Ġwann il-Belt Valletta. Barra dawn kont ġejt ikkommissjonat it-tiswija tal-arloġ li hemm quddiem il-Palazz tal-President fi Pjazza San Ġorġ fil-Belt.

Fuq l-arloġ tal-Qrendi inżid li l-Qrendin kollha għandhom biex ikunu kburin b'dan l-arloġ għax huwa wiehed mil-eqdem arloġgi f'Malta li se jerga' jahdem. Għalhekk huwa meqjus bhala wiehed mit-teżori sbieħ li hallewlna missirijietna.

Nirringrazzja lill-Kappillan, Dun Mario Mifsud u l-Prof. Dun Manwel Agius għall-herqa u l-interess biex isir u jitlestax-xogħol meħtieġ fuq l-arloġ. Nirringrazzja lilek ukoll Ninu tal-għajnuna li dejjem sibt minghandek, speċjalment biex nista' niġi nahdem fuq il-post, anke f'hinijiet mhux normali.

Steve, biex nqalqu din l-intervista nixtieq, f'ismi u f'isem il-Qrendin kollha, nagħtik prosit tax-xogħol tassew professjonali li għamilt fuq dan l-arloġ u l-ghaqal li wrejt biex żammejt l-originalità tiegħu intatta filwaqt li nawguralek aktar xogħol fuq dan il-patrimonju Malti.

